

जन संपर्क एवं मीडिया समन्वयक कार्यालय
जामिया मिल्लिया इस्लामिया

6 जुलाई 2019

प्रेस विज्ञप्ति

प्रधानमंत्री नरेन्द्र मोदी ने जामिया में मेडिकल कालेज और अस्पताल स्थापित करने में हर संभव मदद देने का कुलपति को दिया भरोसा

माननीय प्रधानमंत्री, श्री नरेन्द्र मोदी ने जामिया मिल्लिया इस्लामिया की कुलपति प्रो नजमा अख्तर से मुलाकात के दौरान, उनके कार्यकाल में, विश्वविद्यालय में मेडिकल कालेज-कम-हॉस्पिटल स्थापित करने में हर मदद मुहैया कराने का भरोसा दिलाया।

प्रो अख्तर ने प्रधानमंत्री को जामिया की अकादमिक और अनुसंधान संबंधी गतिविधियों के बारे में जानकारी देने के साथ ही, अगले साल होने जा रहे विश्वविद्यालय के शताब्दी महोत्सव के बारे में बताया। इस महोत्सव के लिए उन्होंने, जामिया को विशेष अनुदान देने का आग्रह किया। प्रधानमंत्री ने उन्हें आश्वासन दिया कि उनके इस आग्रह पर सकारात्मक विचार किया जाएगा।

प्रधानमंत्री ने जामिया के उच्च स्तरीय अकादमिक और अनुसंधान कार्यों की सराहना करते हुए, अपनी सरकार के शिक्षा संबंधी उद्देश्यों और लक्ष्यों को रेखांकित किया। राष्ट्रीय और अंतरराष्ट्रीय स्तर पर जामिया की रैंकिंग में हो रहे लगातार सुधार से प्रधानमंत्री पूरी तरह वाकिफ़ हैं।

कुलपति ने प्रधानमंत्री को भरोसा दिलाया कि वह गुणवत्तापूर्ण शिक्षा और छात्रों में राष्ट्र निर्माण की भावना को बढ़ावा देते हुए, जामिया में, सरकार के शिक्षा संबंधी उद्देश्यों और लक्ष्यों को पूरा करने की हर मुमकिन कोशिश करेगी।

प्रधानमंत्री ने प्रो अख्तर के नेतृत्व और उनकी कार्यशैली की सराहना की, जिसमें वह शैक्षिक एवं गैर शैक्षिक, दोनों स्टाफ में, प्रोफेशनल काबलियत और क्षमता के हिसाब से जिम्मेदारियां सौंपती हैं।

प्रो अख्तर ने प्रधानमंत्री को गुलदस्ता और जामिया का ममेन्टो भेंट किया।

उल्लेखनीय है कि प्रो अख्तर ने माननीय राष्ट्रपति और विश्वविद्यालय के विज़िटर, श्री राम नाथ कोविंद से भी एक जुलाई, 2019 को मुलाकात करके, उन्हें विश्वविद्यालय के अकादमिक एवं अनुसंधान कार्यों की गुणवत्ता में और ज़्यादा सुधार किए जाने के लिए, हाल में उठाए गए क़दमों के बारे में अवगत कराया था।

अहमद अज़ीम

जनसंपर्क अधिकारी एवं मीडिया संयोजक